

२५-०२-२०२६

सकाळी : ८.४०

राश्ट्रीय खबरो :

मुखेल खबरो :

- प्रधानमंत्री नरेंद्र मोदी आयज दोन दिसांच्या इस्रायल दौऱ्यार वतले.
- भारत आनी इस्रायल ह्या दोनूय देशांनी आतंकवादाआड झूजपाखातीर सहकार्य करपी तांची वचनबद्धताय पुरतून उलोवन दाखयला.
- केंद्रीय मंत्रिमंडळान केरळ राज्याचे नाव केरळम अशें बदलपाच्या प्रस्तावाक दिली मान्यताय.
- नागरिकांची भलायकी ही सामुहीक जाणसालदारकी अशें राष्ट्रपती द्रौपदी मुर्मू हांणी म्हळा.
- आयसीसी संवसारीक टी-२० क्रिकेट वस्तादपण सर्तीत काल राती जाल्ल्या सुपर ८ च्या खेळात इंग्लंड पंगडान पाकिस्तान पंगडाक २ गड्यांनी हारयले.

प्रधानमंत्री - १२०

प्रधानमंत्री नरेंद्र मोदी आयज दोन दिसांच्या इस्रायल दौऱ्यार वतले. प्रधानमंत्री मोदी हांचो हो इस्रायलचो दुसरा दौरा आसतलो. ह्या भोवंडेवेळार, ते भारत-इस्रायल धोरणात्मक भागीदारीत जाल्ल्या महत्वाच्या प्रगतीचो नियाळ घेवपाखातीर इस्रायलचे प्रधानमंत्री बेंजामिन नेतान्याहू हांची भेट घेतले. ते विज्ञान आनी तंत्रगिज्ञान, नवनिर्माण, संरक्षण आनी सुरक्षा, शेती, उदका वेवस्थापन, वेपार आनी अर्थवेवस्था तशेच हेर मळावेल्या सहकार्याच्या संदींविशी चर्चा करतले. हे बसकेत

परस्पर हिताच्या प्रादेशिक आनी संवसारीक मुद्द्यांचेर लेगित चर्चा जावपाची शक्यताय आसा. प्रधानमंत्री आयज इस्रायलची संसद, कनेसेटात उलोवप करतले. प्रधानमंत्री मोदी इस्रायल संसदेत उलोवपी पयले भारतीय फुडारी आसतले अशें भारताचे इस्रायलातले राजदूत जे.पी. सिंह हांणी आमच्या खासा खबराकाराक सांगले .

प्रधानमंत्री मोदी फाल्या इस्रायलचे राश्ट्राध्यक्ष इसहाक हर्जोग हांची भेट घेतले. हे भेटीक लागून दोनूय देशांमदली खूप तेपासावन आशिल्ली धोरणात्मक भागीदारी आनीक घटमूट जातली अशें विदेश मंत्रालयान म्हळा.

JWG बसका - १५०

भारत आनी इस्रायलान आतंकवाद आनी आतंकवादी संघटना तशेच तांचे प्रतिनिधी, समर्थक, प्रायोजक, अर्थपुरवणदार आनी सुविधा दिवपी हांच्याआड झूजपाखातीर सहकार्य करपी तांची वचनबद्धताय परतून उलोवन दाखयला. काल नवी दिल्लीत जाल्ल्या आतंकवादआडच्या भारत-इस्रायल जोड कार्यपंगडाच्या JWGच्या १० व्या बसकेत, दोनूय वटेन सगळ्या प्रकारच्या आनी प्रकटीकरणातल्या आतंकवादाचो खर निशेद केलो आनी तांचे आड झूजपाखातीर शाश्वत, व्यापक आनी समन्वयात्मक कारवाय करपाची गरज हाचेर भर दिलो. भारतीय शिष्टमंडळाचे फुडारपण विदेश मंत्रालयातले आतंकवादआडचे संयुक्त सचिव डॉ. विनोद बहादे हांणी केले. इस्रायलच्या वटेन फुडारपण विदेश मंत्रालयातले स्ट्रॅटेजिक अफेयर्स ब्युरोचे मुखेली नादव एस्चर हांणी केले. तांणी दोनूय देशांमदी जाल्ल्या आतंकवादी हल्ल्यांचो खर निशेद केलो आनी जापसालदार आशिल्ल्यांआड खर आनी बेगोबेग कारवाय करप, हाचेर भर दिलो. तांणी आतंकवादी भरती, आतंकवादी हेताखातीर तंत्रगिज्ञानाचो गैरवापर आनी आतंकवादी अर्थपुरवण हेसारख्या पारंपारिक आनी उदेन्मुख आव्हानांचो नियाळ घेतलो. आतंकवादी कारवायांखातीर मनीसबळ नाशिल्ली विमाना (UAV), ड्रोन आनी कृत्रिम बुद्धिमत्ता (AI) च्या वाडट्या वापराविशी हुस्को हेवेळार उक्तायलो.

आतंकवादआड जोड कार्यगटाची फुडली बसका इस्रायलात जातली.

केरळम - ९०

केंद्रीय मंत्रिमंडळान केरळ राज्याचे नाव केरळम अशें बदलपाच्या प्रस्तावाक मान्यताय दिल्या. मंत्रिमंडळाच्या मंजूरीनंतर, भारताच्यो राष्ट्रपती केरळ (नाव बदल) विधेयक, २०२६ हे विधेयक केरळ राज्य विधानसभेकडेन तांचे विचार मांडपाखातीर धाडटले अशें मंत्रिमंडळाच्या बसकेडप्रांत खबराकारांक माहिती दिताना माहिती आनी प्रसारण मंत्री अश्विनी वैष्णव हांणी सांगले. केरळ राज्य विधानसभेचे मत मेळ्ळ्याउप्रांत, भारत सरकार फुडलो निर्णय घेतले आनी केरळ राज्याचे नाव केरळम अशें बदलपाखातीर केरळ (नाव बदल) विधेयक, २०२६ संसदेत सादर करपाखातीर राष्ट्रपतींची शिफारस घेतले अशेंय मंत्री वैष्णव हांणी सांगले. केरळ विधानसभेत २४ जून २०२४ रोजी केरळ राज्याचे नाव केरळम असो बदलपाचो थाराव मंजूर केल्लो.

उपराश्ट्रपती -

अमेरिके-भारत रणनिती भागीदारी मंचान (यूएसआयएसपीएफ) नवी दिल्लींत आयोजीत केल्ल्या पॅर्यटन फुडारपण शिखर सभा -2026 चे उपराश्ट्रपती सी.पी.राधाकृष्णन हांणी काल उक्तावण केलें. पॅर्यटन हो एक उद्देगा परस चड आसा आनी ती संस्कृताये मदली अर्थीक संद अशें तांणी म्हळे. हेवेळार मुखार उलयताना तांणी म्हळे.. byte

राश्ट्रपती - २००

नागरिकांची भलायकी ही सामुहीक जापसालदारकी अशें राश्ट्रपती द्रौपदी मुर्मू हांणी म्हळा. गरीबांतल्या गरीबांक लेगीत वेळार आनी फावो ती वैजकी सेवा मेळची हे खातीर सगल्यांनी एकठांय येवन वावर करचो पडटलो अशेंय तांणी सांगलें. राश्ट्रपती द्रौपदी मुर्मू हांणी काल मुंबयच्या पी.डी. हिंदूजा हॉस्पिटलांत "जीव वाचवपा आनी निरोगी भारत निर्माण करपा" ह्या नांवान देशव्यापी मोहीमेचो शुभारंभ केलो.

आपल्या उलोवपात राश्ट्रतीनी भलायकेच्या म्हत्वाचेर भर दिलो. सगल्या नागरिकांची भलायकी बरी रावची आनी बरी भलायकी सेवा मेळची हे खातीर फाटल्या दशकांत सरकारान जायतीं म्हत्वाचीं पावलां उबारल्यांत अशेंय तांणी सांगलें. हे संबंदीं राश्ट्रतीनी आयुष्मान भारत येवजण, मिशन इंद्रधनुष, टीबी मुक्त भारत, पीएम रिलीफ अशा जायत्या सरकारी येवजण्यांचो उल्लेख केलो. भलायकी क्षेत्रांत हेर क्षेत्रां प्रमाण तंत्रगिन्यान आनी एआय हांचो म्हत्वाचो वांटो आसा आनी फुडाराक तांची भुमिका वाडटली अशेंय राश्ट्रती मुर्मू हांणी सांगलें. देखून हाचे खातीर आमी तयार रावंक जाय. सरकार नवनिर्माण आनी नव्या तंत्रगिन्यानाचो व्यापक वापर करपाक फावो अशी पर्यावरण यंत्रणा तयार करता अशेंय तांणी सांगलें.

आयज आयुश मंत्रालयान आयोजीत केल्ल्या राष्ट्रीय भलायकी मेळाव्याचें उक्तावण बुलधाना जिल्ह्यांतल्या शेगांवांत तांच्या हस्तुकी जातले. तशेंच नागापूरान्त ब्रह्मकुमारींनी आयोजीत केल्ल्या "एकवट आनी विस्वासांतल्यान महाराष्ट्राचें भांगराळे युग" ह्या राज्य पांवड्यावेल्या उक्रमाच्या उक्तावण सुवाळ्याक लेगित राश्ट्रती हाजीर रावतल्यो.

शिवराज सिंग चौहान - १७०

शेतकी आनी शेतकार कल्याण मंत्री शिवराज सिंग चौहान हांणी 31 मार्च मेरेन शेतकार कल्याणा खातीर राज्यांक दिल्ल्या निधीचो शंबर टक्के वापर करपाची गरज आसा अशें म्हळा. काल नवी दिल्लींत तांणी हेर राज्यांतल्या शेतकी मंत्री आनी वरिष्ठ अधिकाऱ्यां कडेन जाल्ले बसका घेतली तेवेळार ते उलयताले. ह्या बसकेंत राष्ट्रीय शेतकी उदरगत येवजण आनी कृशी उन्नती येवजणेचे प्रगतीचो नियाळ घेतलो. तळागाळांतल्या शेतकारांक लाव मेळचो हे खातीर केंद्रीय निधीचो वेळार आनी योग्य तरेन वापर करप गरजेचें अशेंय शेतकी मंत्र्यानी सांगलें.

प्रधानमंत्री अन्नदाता आय संरक्षण अभियाना खाला केंद्र सरकार शेतकारांक मोलादीक आदार दिता अशेंय तांणी सांगलें. रबी पिकाखातीर मध्य प्रदेश, राजस्थान, महाराष्ट्र, गुजरात ह्या राज्यांनी दर आदार येवजणेखाला चणे, मोसंबी, आनी मसूर हांची व्हड प्रमाणांत खरेदी करपाक मान्यताय मेळ्ळ्या.

vaishnav 70

अर्थीक वेव्हार मंत्रीमंडळ समितीन महाराष्ट्र, मध्य प्रदेश, बिहार आनी झारखंडांतल्या आठ जिल्ह्यांचो आस्पाव आशिल्ल्या तीन मल्टीट्रॅकिंग प्रकल्पांक मान्यताय दिता. प्रकल्पांचो वट्ट खर्च सुमार णव हजार 72 कोटी रुपया आसा आनी 2030-31 मेरेन ते पुराय जातले. बिहारांतल्या पुनर्रख आनी किउल हांचे मदल्या तिसऱ्या आनी चवथ्या मार्गांत , तशेंच झारखंडांतल्या गम्हरिया आनी चंडील हांचे मदल्या तिसऱ्या आनी चवथ्या मार्गांत गोंडिया-जबलपूर रेल्वे मार्ग जोडपाचो प्रकल्प दुप्पट करपाचे आसात अशें मंत्री वैष्णव हांणी सांगलें.

हवामान - ७०

हवामान खात्यान आयज अंदमान आनी निकोबार जुव्यांत हलको ते मध्यम स्वरूपात पावस, गडगड आनी खर वारें मारपाचो अदमास उक्तायला. छत्तीसगढ, भितूरले कर्नाटक, केरळ, माहे, तमिळनाडू, पुद्दूचेरी, करायकल आनी विदर्भ ह्या वाठारांनीय गडगड आनी वीज पाडपाचो अदमास हवामान खात्यान उक्तायला. हवामान खात्यान दिल्ले म्हायती प्रमाण आयज सकाळीं पंजाब आनी ओडिशात दाट धुकें आसपाची शक्यताय उक्तायला. तशेंच फुडल्या सात दिसांत देशाच्या वायव्य वाठारांत चडांत चड तापमान 3 ते 4 डिग्री सेल्सियस इतले वाडटलें अशेंय हवामान खात्यान सांगलां.

क्रिकेट - ९०

आयसीसी संवसारीक टी-२० क्रिकेट वस्तादपण सर्तीत काल राती जाल्ल्या सुपर ८ च्या खेळात इंग्लंड पंगडान पाकिस्तान पंगडाक २ गड्यांनी हारयले. श्रीलंकेतल्या पल्लेकेले आंतरराष्ट्रीय क्रिकेट स्टेडियमात जाल्ल्या ह्या खेळात पाकिस्तान पंगडान पयली फलंदाजी करताना निर्धारित २० शटकात ९ बाद १६४ धावंड्यो केल्ल्यो. साहिबजादा फरहान हांणे ६३ धावंड्यो केल्यो.

उपरांत पाकिस्तान पंगडान दिल्ले १६५ धावंड्यांचे मोख इंग्लंड पंगडान १९.१ शटकात पुराय केले. कर्णधार हॅरी ब्रुक हांणे बेसबरो खेळ करताना शेकडो मारलो.

आयज, सु०र ८च्या खेळात न्यूझीलंड आनी श्रीलंका ँगडामदी जातलो. हो खेळ कोलंबोच्या प्रेमदासा स्टेडियमात सांजे ७ क सुरु जातलो.